

# Xroon yuxin dikjin Pablo ngain chujni dithikaon Jesucristo jii ngain rajna Corinto

Pablo chjee juajna  
chujni Corinto

**1** <sup>1</sup>Ja'an Pablo na, thi  
kuinchie'e Ndo Dio ixin  
juinchekininxin na tsji'an juajnee  
Jesucristo. Ja'an kunixin xan  
choo ná Timoteo techja'a ra  
juajna, ja'a ra xro dithikaon ra  
Ndo Dio ngain rajna Corinto,  
ko kai ja'a ra xro te ra nguixin  
nunthe Acaya. <sup>2</sup>Ko Ndo Dio,  
Ndudaa ná, kunixin Nchaa ná  
Jesucristo sinthanchaon ra ko  
ruchjaa ra thi chrjuin tsunu'e  
ansean ra.

**Thi tangi ku'en Pablo**

<sup>3</sup>Nthusaye'e ná Ndo Dio,  
Ndudee Nchaa ná Jesucristo,  
ixin je'e ndo thiakunuaa ná  
ndo ko chjaa ná ndo thi chrjuin  
nchekunu'e ansean ná kain  
ncha'on. <sup>4</sup>Ko nchekunu'e ndo  
chrjuin ansean ná are tangi  
tedathu'e ná ixin kai ja'an ná  
nchao tsjengijna ná chujni  
tangi tedathu'e, jañaan inchin  
kjuengijna ná ndo ja'an ná. <sup>5</sup>Ko

ja'an ná tsjé thi tangi tedathu'e  
ná, xraa ku'en Cristo, aro kai  
ixin Cristo ja'an ná dayée ná  
thi chrjuin tunu'e ansean ná.

<sup>6</sup>Mexinxin ja'an ná tangi tunna  
ná ixin ja'a ra chrjuin tsunu'e  
ansean ra ko rukjan ra inaa  
chujni narua. Ko ja'an ná Ndo  
Dio thjengijna ná ndo ixin nchao  
tsjengijna ra ja'a ra kai. Ko  
jamee tsixi'an ra sathu'e ra thi  
anto tangi tsu'an ra inchin tangi  
tetunna ná ja'an ná. <sup>7</sup>Ko ja'an  
ná nuna ná jian ixin thinthue'a  
ra thi chunthia ra maski tangi  
tedathu'e ra xraa ja'an ná. Kai  
nuna ná ixin Ndo Dio chrjuin  
sinchekunu'e ndo ansean ra,  
jañaan inchin chrjuin nchekunu'e  
ndo ansenna ná.

<sup>8</sup>Rina'o ná ixin ja'a ra tsunu'a  
ra thi anto tangi bathua ná ngain  
nunthe'e Asia. Anto suji ko tangi  
bathua ná ko uchiaon irukixina'a  
ná. Ko ja'an ná xraxa'on ná  
ixin nthi'á ndarugenxin ná.

<sup>9</sup>Ko kununna ná xraa chujni  
banchekininxin na suen na. Aro  
ji'i kunna ná ixin jañaan kuangi

ná chunthia ná je'o ngain Ndo Dio, thi nchexechon chujni, ko jeo'a ruchunthia ná ngajion ná. <sup>10</sup>Ko Ndo Dio kuanchrjanda'a ndo chujni ixin ruguen ná nā, ko ngain je'e ndo chunthia ná ixin je'e ndo xra senda ná ndo ko xra tsajanda'a ná ndo se'en ná. <sup>11</sup>Ko ja'a ra tsjengijna ni ra ixin sinchetse'en ra ñao Ndo Dio ixin ja'an ná. Ko ja tsjé chujni sinchetse'en nā ñao ndo ixin ja'an ná, kai tsjé nā tsexruxi'in nā ndo ixin thi jian nche'e ndo ngajin ná.

**Unda kju'i'a Pablo ngain  
rajna Corinto**

<sup>12</sup>Ko jii naa thi chrjuin nchekunu'e ansenna ná ixin ngathe ansenna ná tununa ná ixin jian tentha'a ná ngajin ra ko ngain kain chujni. Ko Ndo Dio kjuengijna ná bintha'a ná ji'i, ko je'a ixin ja'an ná anto nuna ná. <sup>13</sup>Kain xroon ja'an ná rua'an ra, jitaxin je'o thi ja'a ra nchao tsinxin ra, ko rina'o ná ixin tsinxin ra jian kain. <sup>14</sup>Ko jai ukuinxin ra nchin ixin are ncha'on rukjan Nchaa ná Jesús, chrjuin tsunu'a ra ixin ja'an ná, ko ja'an ná chrjuin tsununa ná ixin ja'a ra.

<sup>15</sup>Ko ixin thi chunthia ji'i, ja'an xraxa'on sa'o rugaso ngajin ra ko chrjuin rukunu'a ra ixin ja'an rugasutsja'a ra yoo nthi'a. <sup>16</sup>Ja'an xraxa'on rugathutaunxon ixin rugasutsja'a ra are sarukji ngain nunthe'e

Macedonia, kuthimejan are rukjanxin na Macedonia rugasutsja'a ra inaa. Ko jamee ja'a ra nchao rukjengijna ni ra ixin thi rugundana are rukji ngain nunthe'e Judea. <sup>17</sup>¿A xraxaon ra ixin ja'an ndakua'a xraxa'on ixin rugasutsja'a ra? O, ¿xraxaon ra ixin ja'an inchin chujni ndachro nchin “jaan” ko nchin “na'i”? <sup>18</sup>Ndo Dio nu'e ndo jian ixin ja'an ná je'a inchin chujni ndachro nchin “jaan” ko nchin “na'i”. <sup>19</sup>Ko Jesucristo, thi Xe'en Ndo Dio, Silvano, Timoteo ko ja'an tjaago ná ngaya'a ra, je'e xru'in ncha'on ndachro nchin “jaan”, ko nchin “na'i”, ko je'e banche'e kain thi bandachro. <sup>20</sup>Ko ngain Jesucristo tu'en kain thi ndachro Ndo Dio ixin runche'e ndo. Mexinxin are nthusaye'e ná Ndo Dio, ndachro ná “Jañaa tsu'en” kunixin juachaxiin je'e. <sup>21</sup>Ko Ndo Dio nthasuji ná kain ná ixin te ná ngain Cristo, ko Ndo Dio kuinchiaa ná ixin sintho'o ná xree ndo. <sup>22</sup>Ko je'e ndo bake'e ndo xru'e ko xru'e ji'i thi Espíritu Santo bayée ná ngain ansean ná ko ji'i ruchro ixin ruchjaa ná ndo thi ndachro ndo.

<sup>23</sup>Aro xradaso'a Corinto ixin rinao'a tsuyauthe choo ná ixin chunda juasaaya ngajin ra, ko Ndo Dio nu'e ndo jian thi ja'an rixraxa'on ko je'e ndo nchao santsjena thi richunxin ja ndua'a thi ja'an rindathjo ra. <sup>24</sup>Ja'an ná rinao'a ná tsetu'an ra thi

ja'a ra sithikaon ra ixin ja'a ra idachrjende'a ra thi ja'a ra chunthia ra, thi ja'an ná rina'o ná ixin ja'a ra icha rucha'a ra.

**2** <sup>1</sup>Mexinxin ja'an ibasutsja'a ra, ja je'o juachjaon ruchja'a ra. <sup>2</sup>Ixin ja ruchja'a ra juachjaon ¿Kensen sinche'e ixin rucha'na ja'an? Xru'in inaa chujni, je'o ja'a ra chananxin. <sup>3</sup>Mexinxin ja'an kji'an ra ixin binao'a rugaso ixin je'o rugarichi'in ixin chujni chananxin, ko ja'an chunthia jian ixin thi cha'a ra ja'a ra, kai ja'an chananxin. <sup>4</sup>Are ja'an kji'an ra, ko anto juachjaon barichunda ko tsjanga. Aro kjin'a ra ixin sinthechi'in ra, je'o ixin tsunu'a ra ixin anto thjua'a ra.

**Pablo nchetjañe'e chujni  
banchegetan tangi**

<sup>5</sup>Ja'an rinao'a sinthangi thi ku'en ji'i aro ja chrujan chujni binche'e jian'a ko jidajon juachjaon, chujni mee jeo'a ja'an jichjana juachjaon, kai ja'a ra jichjaa ra juachjaon. <sup>6</sup>Aro jje binche'e ra ngain chujni mee kunixin je'o yaa, inche'a ra icha jje ngain. <sup>7</sup>Jai icha nchao nchetjañe'e ra chujni mee, ko dantsje'e ra juachjaon ngain anseen ixin ja na'i, je'e itsixin'a ixin juachjaon. <sup>8</sup>Mexinxin ja'an rinthatsa'an ñao ra ixin tjagu'e ra ixin, jaan, ndua thjue'e ra. <sup>9</sup>Ko icha sa'o kji'an ra ixin sikunxin a ndua rugithikaon ra kain thi ndathjo ra. <sup>10</sup>Ko chujni ja'a ra sinchetjañe'e ra,

kai ja'an sinthatjañaa. Ko ja'an binthatjañaa ngathexin kon Jesucristo ixin ja'a ra kai binchetjañe'e ra, <sup>11</sup>ixin jañaa nchiijin tsixin'a sinthayaa ná, ixin ja'an ná chunxin ná jian thi je'e rinao sinche'e.

**Pablo chrjuin'a bakunu'e  
ngain rajna Troas**

<sup>12</sup>Are ja'an baso rajna Troas ixin bandathjan chujni juajnee Jesucristo, kuexruxian Nchaa ná ixin chjana anto jje juachaxin ixin ndathjan chujni juajnee je'e. <sup>13</sup>Aro ja'an chrjuin'a bakunu'e ngain ansenna ixin bithja'a xan chian Tito. Mexinxin je'o chja'a na juajna ko sakjui ngain nunthe Macedonia.

**Pablo kuexruxi'in Ndo Dio**

<sup>14</sup>Aro ja'an kuexruxian ngain Ndo Dio ixin kain ncha'on je'e thjengijna ná dacha ná kunixin juachaxiin Jesucristo ko ixin ja'an ná, Ndo Dio tjaago juajnee xraa naa thi anto chrjuin xrajni nguii thi thji ná. <sup>15</sup>Ixin ja'an ná inchin tsjuka tjaaga Cristo ixin Ndo Dio, ko tuxrajni'i chujni kjan inaa chujni narua ko ngain ni ndaditjaan. <sup>16</sup>Ko ixin chujni ndaditjaan, thi xrajni ji'i xraa naa thi duen chujni, ko ixin chujni kjan inaa chujni narua, thi xrajni ji'i xraa naa thi nchegechon ni. Ko, ¿kexe'e chujni nchao sinche'e xra ji'i? <sup>17</sup>Ja'an ná je'a chujni tjaago ná juajnee Ndo Dio ixin dachaxin ná

tumi. Ja'an ná nichja ná thi ndua inchin chujni rua'an Ndo Dio, ko ngathexin kon ndo nichja ná thi ndua inchin chujni nche'e xree Jesucristo.

**Thi tjaago juajna narua  
kjuathexin Ndo Dio**

**3** <sup>1</sup>Ko are tenichja ná ji'i, ¿atuenao ra ixin tenichja ná jian ixin ja'an ná? ¿O rugundana ná tsjagu'a ra o sanchia'a ra xroon runichja jian ixin ja'an ná inchin nche'e ikainxion na? <sup>2</sup>Na'i ixin ja'a ra inchin thi xroon, thi runichja jian ixin ja'an ná, thi xroon jitaxin ngain ansenna ná, xron ruchunxin ko tsjao kain chujni. <sup>3</sup>Ko jian dikon ni ixin ja'a ra inchin naa xroon kjin Cristo, ko ja'an ná inchin thi dajon xron, ko je'a ndajni kjinxin ná, ja'a ra kunchjianxin ra kunixin Espiritue Ndo Dio, thi jichon. Ko ja'a ra je'a inchin naa xro kjinta'a na, ixin juajnee Jesucristo betaxin ngain ansean ra.

<sup>4</sup>Ko ja'an ná chunthia ná ngain Ndo Dio ixin Jesucristo, <sup>5</sup>ko je'a ixin ja'an ná anto rukununa ná ko runtha'a ná kexe'o xra, ixin kain thi nuna ná thixin ngain Ndo Dio. <sup>6</sup>Je'e jian kjuagu'na ná ixin kjuuago ná thi narua kjuathexin ngain Ndo Dio, ko kjuaguna'a ná naa thi dikjin chujni, kjuagu'na ná ixin thi binche'e Espiritu Santo. Ixin ley ndaduen ni, aro Espiritu nchegechon ni.

<sup>7</sup>Are xrajon ley betaxin nganito xro, ko are Moisés bayée ley

thi nabuenxon chujni, juii naa chiixro suji ngakon Moisés ko chujni Israel chro'a bikon na ngakon ixin anto jitungiixin. Aro chiixro mee ndarukjexin, <sup>8</sup>jaro icha chrjuin thi juajnee Jesucristo thia'o Espiritu Santo! <sup>9</sup>Ja ley thi ndaduen ni, anto chrjuin kjui, icha chrjuin juajnee Ndo Dio thi ndathjo ná ixin ixru'in teka ná. <sup>10</sup>Ko thi ley anto chrjuin kjui, jai chro'a tsuya'i ngain thi icha chrjuin juii jai. <sup>11</sup>Ja thi ndathjexin anto chrjuin kjui, icha chrjuin se'e thi thjexi'an.

<sup>12</sup>Ja'an ná jian chunthia ná ngain thi techu'en ná ji'i, mexinxin xraon'a ná nichja ná juajna ji'i. <sup>13</sup>Ko ja'an ná rinao'a ntha'a ná inchin Moisés ixin je'e bakjamataon ngakon kunixin naa manta ixin ni Israel rugikon'a na kexreen rugitjaan chiixro, thi chiixro se'a rukunchrje'en. <sup>14</sup>Aro xrachro'a kuinxin na, ko ncha'on te ná jai, je'e na chro'a thinxin na are tjao na ley, ixin xraje'o manta mee tajanda'a na thinxin na ixin xra dachrje'a na manta ixin je'o Jesucristo sinthjian manta. <sup>15</sup>Ko jai are xra tjao na ley Moisés, je'e na thinxin'a na ixin xra jii manta ngain anseen na. <sup>16</sup>Ko are naa chujni dithikaon ngain Nchaá ná, ndadachrje'e na manta. <sup>17</sup>Ixin Nchaá ná ko Espiritu Santo, xraje'o. Ko thi jii Espiritue Nchaá ná, nthi'a jii juachaxin tsinxin ná ixin Ndo Dio. <sup>18</sup>Mexinxin kain

ná ixru'in manta jijanthe ngakon ná, ko ja'an ná inchin naa chia dakima dikunxin ni thi chrjuin ixin Jesucristo. Ko ncha'on ko ncha'on jinthakjan ná xraa je'e ixin thi nche'e Espíritu Santo ngajin ná.

**4** <sup>1</sup>Mexinxin tunchrjen'a ná ixin Ndo Dio kuiakunuaa ná ndo ko chjaa ná ndo juachaxin ntho'o ná xra ji'i. <sup>2</sup>Ja'an ná kuinthua ná thi anto suaxin ko jimao nche'e ni, nthaya'a ná chujni ko dasingixin'a ná juajnee Ndo Dio, je'o ndachrjan ná thi ndua, ko jañaa tjaguxin ná ixin jian ntha'a ná ngathexin kon Ndo Dio ko ngathexin kon kain chujni. <sup>3</sup>Ja thi juajnee Ndo Dio ja'an ná tjaago ná, xraa jijanthe naa manta, je'o jijanthe ixin chujni jiditjaan <sup>4</sup>ixin nchiijin, thi thetu'an ngain nunthe ji'i kuanchrjanda'a kuinxin chujni dithikaon'a te'i, mexinxin dikon'a na thi chrjuin nchengasaan juajnee Jesucristo, thi kai Ndo Dio. <sup>5</sup>Ko ja'an ná tjago'a ná thi ja'on ná nuna ná, ja'an ná tjaago ná ixin Jesucristo Ncha ná, ko ja'an ná inchin ni nchexraa ra ixin thjuaa ná Jesucristo. <sup>6</sup>Are Ndo Dio binchechjian ndo nunthe, kuetu'an ndo ixin rukununxin xru'i ngain thi naxin xe'e. Kai xraje'o Ndo Dio mee thi binchengasaan ngain ansean ná, ko xru'i mee satsuanxin ná thi anto chrjuin ixin Ndo Dio, ko kai thi anto chrjuin mee dikon ni ngain Jesucristo.

### Thi ntho'o ná ixin chunthia ná Jesucristo

<sup>7</sup>Ko thi renthe chunda ná ji'i, jii ngajin ná, xraa thi dechjian ngain naa chi. Ko jañaa sikunxin ni ixin juachaxin ji'i thixin ngain Ndo Dio ko je'a ngajin ná. <sup>8</sup>Mexinxin maski tangi dathu'e ná, aro xru'in ncha'on dunthechiin ná ixin Ndo Dio thjengijna ná. Ko maski tsjé rugundana ná, aro ta'a ná juachjaon ixin xru'in chunda ná, <sup>9</sup>maski chujni chungina ná na, aro jaon'a ná te ná, bintjana ná na, aro guen'a ná na. <sup>10</sup>Ko kain thi thji ná, chujni dikon na ixin tangi dathua ná xraa bathu'e Jesús, ko jañaa ruxraguxin ngajin ná inchin bechon Jesús. <sup>11</sup>Ko ja'an ná, xro techon ná, kain ncha'on chujni rinao na suen ná na ixin tjaago ná juajnee Jesucristo, ko jañaa ruxraguxin inchin bechon Jesús ngain nthau'na ná thi ndade'en. <sup>12</sup>Ko thi ndade'en ni rinao suen ná, ko ngajin ra diji thi techon ni.

<sup>13</sup>Ngain Xruen Ndo Dio ndachro: “Ja'an chunthia, mexinxin nichja.” Ko jañaa kai ja'an ná chunthia ná, mexinxin nichja ná. <sup>14</sup>Ko nuna ná ixin Ndo Dio binchexechon Ncha ná Jesús, ko kai ja'an ná sinthaxechon ná ngain Jesús. Ko ja'a ra ko ja'an ná, tsji'o ná Jesucristo ngathexin kon Ndo Dio. <sup>15</sup>Ko kain thi tangi tunna ná ji'i, thixinna ná ixin thjuaa

ra. Ixin icha tsjé chujni sayée thi chjaa ná Ndo Dio, ko jañaá kai tsjé chujni tsexruxi'in Ndo Dio ko sinchesaye'e na ndo.

<sup>16</sup>Mexinxin ja'an ná tunchrjen'a ná, maski ja'an ná ndatethjexin ná, aro espirítuna ná icha tusuji ncha'on ko ncha'on. <sup>17</sup>Ko kain thi tangi tu'en ni nthi'i ngata'a nunthe, se'a tunchrje'en, aro ji'i thjengijna ná ko chjaa ná thi anto chrjuin ko xru'in ncha'on tsjexin. <sup>18</sup>Ko ja'an ná tetsje'a ná thi nchao dikon ni, ja'an ná rutsje'e ná thi chro'a dikon ni, ixin kain thi nchao dikon ni, mee tuin ndathjexin, aro kain thi chro'a dikon ni, mee xru'in ncha'on tsjexin.

**5** <sup>1</sup>Ja'an ná nua ná ixin are ndase'en ná, nthau'a ná ndaruxanthe xraa naa nchia tunchrjen'a see. Aro Ndo Dio ruchjaa ná naa nchia, aro dikunchjian'a nchia ixin raa chujni, ko nchia ji'i xru'in ncha'on tsjexin nthi'a ngajni.

<sup>2</sup>Ko ixin nchia ji'i daaba ná ko xraa ruginaunka na ruginthexi'in ná ngain nchia jii nthi'a ngajni, <sup>3</sup>ixin are sayée ná nchia mee, isunthe'a xraa chujni xru'in luntho jingaa.

<sup>4</sup>Ko ixin xratechon ná ngain nthau'a ná, thi nchiandui ná. Ko xradaaba ná ko ta ná juachjaon, ko je'a ixin rujina'o ná ruginthe ná xraa chujni xru'in luntho jingaa, icha jian rina'o ná nchia narua, ko jañaá thi ndade'en ni

sinchetjaan ngain thi sunthechon ná kainxin ncha'on. <sup>5</sup>Ko Ndo Dio binthachjian ná ixin jañaá sathue'e ná. Ko je'e ndo uchjaa ná ndo Espíritu Santo, ko ji'i ruchro ixin uchjaa ná ndo thu'a thi sayée ná.

<sup>6</sup>Mexinxin ja'an ná kain ncha'on chunthia ná. Ko nua ná ixin are xra te ná ngain nthau'a ná, ja'an ná xra te'a ná ngain Nchaa ná. <sup>7</sup>Ko maski dukon'a ná, chunthia ná ngain je'e. <sup>8</sup>Ko chunthia ná ko icha rujina'o ná rugachrxjexin ná ngain nthao ji'i ko ruginthe ná ngain Nchaa ná.

<sup>9</sup>Mexinxin rina'o ná sintha'a ná thi nchexruxi'in Jesucristo, ja xratechon ná o ndase'en ná.

<sup>10</sup>Ixin kainxin ná sunthe ná ngathexin kon Jesucristo, nthi'a thi sinthaa ná jie, ko jañaá nanaa ná sayée ná thi jikininxin bintho'o ná, are bunthe ná ngain nthau'a ná.

### Thi juajna nchekjan chujni ngain Ndo Dio

<sup>11</sup>Ko ixin unua ná, ixin Nchaa ná ruchunde'e ná juasaaya, mexinxin nthukinxin ná chujni ixin sithikaon ná ngain je'e. Ko Ndo Dio chunxin ná ndo jian, ko kaxon chuan ná ixin ja'a ra chunxin ni ra. <sup>12</sup>Ja'an ná nichja'a ná jian ixin ja'on ná, thi ja'an ná rina'o ná ixin ja'a ra rucha'a ra ixin ja'an ná. Ko jañaá ruchunda ra thi rundache ra chujni ta'in ñao je'o ngain nthau'e ko je'a ngain anseen.

<sup>13</sup>Ja ndadixenga ná ixin nth'a'a xree Ndo Dio, ko ja dixinga'a ná, mee ixin ja'a ra. <sup>14</sup>Ko thi thjuua ná Jesucristo thetuan ná. Ko ja'an ná nua ná ixin je'e be'en ixin kainxin chujni, kuthimejan kain ná be'en ná. <sup>15</sup>Ko Cristo be'en ixin kain ná, ko chujni bithikaon Jesucristo isinche'a ná thi je'e na rinao na, icha jian sinthechon na ixin thi be'en ko xechon ixin je'e na. <sup>16</sup>Ja'an ná isunthurethe'a ná chujni inchin ja'an ná ruxraxaon ná. Ko are sa'o ja'naa banthurethe ná Jesucristo, ja'an ná isuntho'a ná ja'naa. <sup>17</sup>Ko ja chrujan chujni bithikaon Jesucristo, chujni mee kjan inaa chujni narua, ixin kain thi banche'e na are sa'o ubatho, ko jai kainxin kjan narua.

<sup>18</sup>Kain ji'i thixin ngain Ndo Dio, ko ixin Cristo kjanxin ná ngain je'e ndo, ko chjaa ná ndo xra ixin sinthukjan ná chujni ngain je'e ndo. <sup>19</sup>Ji'i ruchro ixin Ndo Dio nchekjan ndo chujni te ngata'a nunthe ngain ndo ixin Jesucristo. Ko je'e ndo itsje'a ndo kain thi jian'a binche'e na. Ko ja'an ná kuetunna ná tsjaago ná juajna sinchekjan chujni ngain Ndo Dio. <sup>20</sup>Ko Jesucristo kuetunna ná bikian ná juajnee ngajin ra. Ko Ndo Dio banchegunda ná ndo ko xraa je'e ndo jinichja'a ra ndo ixin ja'an ná. Mexinxin kunixin juachaxiin Jesucristo, nthatsa'an ñao ra dithuaxin ra kjan ra ngain Ndo Dio. <sup>21</sup>Jesucristo xru'in thi jian'a

binche'e, aro ixin ja'an ná Ndo Dio binchekjan Jesucristo xraa naa chujni nche'e jian'a, ko ixin duthikaon ná ngain je'e kjan ná inchin chujni xru'in jian'a binche'e ngathexin kon ndo.

**6** <sup>1</sup>Ja'an ná xro nth'a'a ná xree Ndo Dio, nthatsa'an ñao ra ncherenthe ra ko thinthue'a ra thi jian chjaa ra ndo. <sup>2</sup>Ixin ngain Xruen Ndo Dio ndachro:

Ngain ncha'on icha bunda'a  
ra, ja'an kuian thi  
ndachjejin ni ra,  
ko ncha'on jikininxin  
kjuengijna ra, kjan ra inaa  
chujni narua.

Ko jai mee ncha'on jian ixin ja'a ra, ko nchao rukjan ra inaa chujni narua.

<sup>3</sup>Ja'an ná rinao'a ná ixin chujni runichja na ixin ndakua'a tentha'a ná xrana ná. Mexinxin ja'an ná jian nth'a'a ná xra. <sup>4</sup>Ko icha jian tjaago ná ixin ja'an ná ndua ni nchexree Ndo Dio. Ko thixinna ná kain thi tangi detan ná are xru'in chunda ná, are icha chujni chrjuin'a nche'e na ngajin ná, are chunda ná juachjaon, <sup>5</sup>are dintja ná na, are thiaxinna ná na ngain ndu'a xiiso, are tuyauthe ná na ngayee chujni, are nth'a'a ná xra, are dinthechrin'a ná, are jine'a ná. <sup>6</sup>Ko jian te ná ngathexin kon Ndo Dio, ko ixin jian nuna ná thi ndua, ko thixin na ná kain, ko thjengijna ná chujni ixin Espíritu Santo jii ngajin ná, ko kain thi nth'a'a ná dachrxexin ngain ansenna ná.

<sup>7</sup>Ko ixin nichja ná thi juajna ndua, ko ixin juachaxiin Ndo Dio, ko ixin juachaxiin juajnee Ndo Dio, yaa nthaxin ná xra ko thjengijna ná, ixin nichja ná thi ndua. <sup>8</sup>Ko te ncha'on chujni nchesayaa ná n̄a, aro te ncha'on chrjuin'a nichja n̄a ixin ja'an ná. Ko chujni nche'e n̄a ngajin ná inchin nche'e n̄a ngain chujni nichja thi ndua'a, maski ja'an ná nichja ná thi ndua. <sup>9</sup>Nchena ná n̄a xraa chujni chunxin'a n̄a, maski chunxin ná n̄a jian. Kain ncha'on tangi dathua ná ko xraa undase'en ná, aro xra techon ná, tangi nchegatho ná n̄a, aro duen'a ná n̄a. <sup>10</sup>Ko xraa tatechi'in ná, aro ja'an ná cha'na ná, ko maski xru'in tumi chunda ná, aro tsjé chujni chja'a ná thi chunda ná, ko xraa xru'in chunda ná, aro chunda ná kain thi rugundana ná.

<sup>11</sup>Ja'a ra xro ni'ngo Corinto, ndathjo ra kain thi ja'an ná tununa ná ixin ja'an ná anto thjua'a ra kunixin ansenna ná. <sup>12</sup>Ja'an ná anto thjua'a ra, aro ja'a ra thjue'a na ni ra xraa ja'an ná. <sup>13</sup>Ja'an rinthatsa'an ñao ra inchin naa nduda'a nchetse'en ñao xe'en ndo, ixin ruthjue'na na ni ra kunixin ansean ra inchin ja'an thjua'a ra.

**Ja'an ná ningue Ndo  
Dio ndo jichon**

<sup>14</sup>Tato'a ra chujni dithikaon'a Jesucristo. Ixin, ¿a jian dakao choo chujni nche'e jian ko chujni

nche'e jian'a? O, ¿anchao se'e thi dingasaan ngain thi naxin xe'e?

<sup>15</sup>Ko nchiijin chro'a sinche'e thi rinao Cristo, ko Cristo chro'a sinche'e thi rinao nchiijin. Ko kai naa chujni dithikaon Cristo chro'a sinche'e thi rinao chujni dithikaon'a Cristo. <sup>16</sup>¿Ke'e dakauxin choo jian ningue Ndo Dio ko diuchjan dinchechjian xii? Ixin ja'an ná ningue Ndo Dio, ndo jichon, inchin ndachro ndo:

Ja'an sari'i ngain anseen  
n̄a ko thi sakji n̄a, nthi'a  
sakji'an n̄a;  
ja'an rukjan Dioe n̄a,  
ko je'e n̄a rukjan chujni  
rajnana.

<sup>17</sup>Mexinxin kai ndachro Ndo Dio: Dachrjeyexin ra ngayee n̄a, ko dachrjenda ra; ko kathe'a ra kain thi thjua'a. Kuthimejan ja'an sayá'a ra,

<sup>18</sup>ko ja'an rukjan naa Nduda'a ixin ja'a ra, ko ja'a ra rukjan ra xan'na xan xii ko xan nchrii. Jaña chro Nchaa ná thi chunda kain juachaxin.

**7** <sup>1</sup>Kain ji'i thi ndachro Ndo Dio sinche'e ndo ngajin ná. Ko sintho'a ná thi jian'a, thi nchekjan jian'a nthau'a ná ko espiritua ná, ko ixin nthusaye'e ná ndo ko suthikaon ná ndo rukjan ná chujni xru'in jian'a nche'e.

**Chee Pablo ixin bithikaon  
chujni Corinto**

<sup>2</sup>¡Thjuena ni ra kunixin ansean ra! ixin ja'an ná xru'in



jian'a bintha'a ná ngajin ra, ko xru'in thi jian'a kjuagu'a ra ko xru'in ra xro binthaya'a ra. <sup>3</sup>Ja'an rindachrjan'a ji'i ixin ja'a ra jian'a tenche'e ra ixin ja'an, undathjo ra ixin ja'a ra te ra ngain ansenna kainxin ncha'on, maski ndase'en ná o xra sunthechon ná, ja'an ná ruthjue'e choo ná. <sup>4</sup>Ja'an anto chunthia ngajin ra, ko cha'na ngajin ra. Maski tsjé thi tangi tunna ná, aro ja'an anto cha'na.

<sup>5</sup>Are jui'i ná ngain nunthe Macedonia, ja'an ná xru'in ncha'on banthajuga'a ná. Ko nguii thi kjui ná tsjé thi tangi kunna ná ko tsjé chujni banchegetan ná tangi ko anto xraon ná. <sup>6</sup>Aro Ndo Dio thi nchesuji kain chujni tedathu'e tangi, binchesuji ná are juii Tito ngajin ná. <sup>7</sup>Ko jeo'a ixin Tito juii ngajin ná, kai je'e anto chee ixin kui'in ixin ja'a ra. Ko je'e kuekinna ná ixin ja'a ra anto techi'in ra ko rinao ra sikon ni ra, ko are kuian ixin rinao ra sikon ni ra, ja'an icha cha'na.

<sup>8</sup>Ko maski tabinthechi'in ra ixin thi xroon kji'an ra, ja'an xru'in juachjaon kuaa, aro jaan, kuaa juachjaon ixin xroon kji'an ra chjaa ra juachjaon kainxion ncha'on. <sup>9</sup>Jai ja'an cha'na, aro je'a ixin binthechi'in ra, cha'na ixin thi binthechi'in ra binthakjan ra ngain Ndo Dio. Ja'a ra binthechi'in ra ixin jaña binao Ndo Dio, ko ja'an ná tununa ná ixin xru'in jian'a bintha'a ná

ngajin ra. <sup>10</sup>Are Ndo Dio nche'e ixin ja'an ná dunthechiin ná, ji'i thjengijna ná ixin thinthu'e ná thi jian'a ntho'o ná ko kjan ná naa chujni narua ko tsa'a ná juachjaon ixin ji'i. Ko are dunthechiin ná ixin thi tu'en nthi'i ngata'a nunthe, ji'i ndaduen ná. <sup>11</sup>Ja'a ra kuixi'an ra juachjaon inchin nchexruxi'in Ndo Dio, jko tsje'e ra kexreen bisingixin ra! Jaña bikon ra ixin ja'an xru'in thi jian'a bintha'a, ko kjuengijna ni ra. Kai guña ra ko xraon ra ixin a chrujan ruku'en ko kuaa ra juachjaon ixin ruguan jje. Ko ngain kain ji'i, kjuago ra ixin ja'a ra xru'in teka ra. <sup>12</sup>Are ja'an kji'an ra xroon yaa, ja'an xraxaon'a ixin chujni jian'a binche'e o chujni ku'en thi jian'a. Ja'an kjin na ixin ja'a ra rukunu'a ra ngathexin kon Ndo Dio ixin anto rinao ni ra ko ta ra juachaon ixin ja'an ná. <sup>13</sup>Ko ji'i thi anto chrjuin banchekunu'e ansenna ná.

Ko icha cha'na ná are ja'an ná bikon ná Tito anto jichee ixin ja'a ra dikjengijna ra ixin chrjuin rukunu'e ngain anseen. <sup>14</sup>Ja'an ndathjan Tito ixin anto ta'in ña'o ixin ja'a ra ko ja'a ra jian kuinthuna ni ra ngain je'e ko thi ndachrjan, jaan ndua. Ko kai thi ndathjan ná Tito ixin kua'in ña'o ixin ja'a ra, jaan ndua. <sup>15</sup>Ko Tito icha binao ra are xraxaon ixin kain ra bagithikaon ra ko ixin ja'a ra bayé'e ra kunixin jje juasaaya. <sup>16</sup>Ko ja'an cha'na ixin nchao ruchunthia ngajin ra.

**Tumi xra tsetau'en ixin  
tsji'i chujni rugunde'e**

**8** <sup>1</sup>Ja'a ra xro choo ná, jai rina'o rundathjo ra kexreen Ndo Dio binchenaon kain chujni dithikaon Jesucristo ngain kain ni'ngo te ngain nunthe Macedonia. <sup>2</sup>Maski tsjé thi tangi ku'en n̄a, aro je'e n̄a anto chee n̄a. Ko maski anto nua n̄a, aro je'e n̄a bajon n̄a tsjé tumi inchin chujni anto chunda. <sup>3</sup>Ja'an rundachrjan ixin, jaan, ndua bikon bajon n̄a tumi, aro xra bajon n̄a icha tumi, thi xra nchao bajon n̄a. <sup>4</sup>Je'e n̄a anto banchetsena ná n̄a ña'o ná ixin ruchja'a na ná juachaxin ixin je'e n̄a xra rukjengijna n̄a chujni nua dithikaon Jesucristo. <sup>5</sup>Ko je'e n̄a xra binche'e n̄a icha ke thi ja'an ná bixraxa'on ná: Sa'o xrajon n̄a ngaa raa Nchaa ná, kuthimejan bithikaon n̄a thi ndathjan ná n̄a. Ko binche'e n̄a thi rinao Ndo Dio. <sup>6</sup>Mexinxin binthatsaan ná ñao Tito ixin sinchekjexin thi xra je'e kuexi'in ngaya'a ra ixin satsetau'en tumi dajon ra. <sup>7</sup>Ja'a ra kain nche'e ra jian ixin ja'a ra jian chunthia ra ngain Ndo Dio, anto jian nichja ra, icha nu'a ra, anto thjengijna ra icha chujni ko anto thjue na ni ra. Mexinxin nche'e ra ixin ja'a ra icha dajon ra ixin tsjengijna ra chujni nua. <sup>8</sup>Ja'an rithetuan'a ra ji'i, je'o rina'o ixin ja'a ra ruchunxin ra kexreen icha ni'ngo dajon tumi ixin thjengijna choo n̄a. Ko

jaña'a ja'a ra tsjaago ra ixin ndua thjue'e ra icha chujni. <sup>9</sup>Ja'a ra unu'a ra thi jian binche'e Nchaa ná Jesucristo. Je'e bechunda kain, aro ixin anto thjua'a ra, je'e kuinthu'e kain ixin ja'a ra nchao ruchunda ra kain thi thixin ngain Ndo Dio.

<sup>10</sup>Ko rundathjo ra thi ja'an xraxa'on ixin thi thjengijna ra ni nua: Ngain nano batho ja'a ra thi sa'o bajon ra ko kai ja'a ra thi sa'o xraxaon ra runche'e ra ji'i. <sup>11</sup>Ko nchekjexin ra thi kuexinxin ra kunixin jian juaxraxaon inchin are kuexi'in ra ko thjengijna ra chujni kunixin thi ja'a ra nchao sajón ra. <sup>12</sup>Ja chrujan chujni ndua rinao sajón, Ndo Dio jaan dayee ndo, ko danchia'a ndo thi chunda'a ni.

<sup>13</sup>Aro je'a ixin tsjengijna ra inaa chujni, ko ja'a ra iruchunda'a ra thi sunda'a ra. <sup>14</sup>Jai ixin tsjé chunda ra, thjengijna ra chujni dunde'e. Ko are je'e n̄a ruchunda n̄a, je'e n̄a tsjengijna ra n̄a kai ko jaña'a ya'i tsjengijna choo ra. <sup>15</sup>Inchin ndachro ngain Xruen Ndo Dio: “Thi bechunda anto tsjé, xru'in xe'e; ko thi tsjé'a bechunda, xru'in bitje'en.”

**Tito kjui Corinto**

<sup>16</sup>Thexruxian Ndo Dio ixin bake'e Ndo ngain anseen Tito xraje'o juaxraxaon inchin juaxraxaon richunda ixin ja'a ra. <sup>17</sup>Are je'e bithikaon thi ja'an kuetuan, ko ixin je'e anto rinao

tsji ngajin ra, ko jai je'e siji sitsja'a ra, ixin je'e rinao.

<sup>18</sup>Jai siji Tito kunixin inaa xan choo ná thi ja'an ná rurua'an ná. Ko anto jian nichja nā ngain kain ni'ngo ixin je'e xan, ixin je'e xan tjaago xan thi jian juajnee Ndo Dio. <sup>19</sup>Ko kain ni'ngo kuinchie'e nā xan ixin tsji xan ngajin ná are tsji'an ná tumi ngain chujni. Ko ji'i sintha'a ná ixin tsusaye'e Nchaa ná ko tsjaago ná ixin anto rina'o ná tsjengijna ná icha chujni. <sup>20</sup>Ko rinao'a ná ixin chujni chrjuin'a runichja nā ixin ja'an ná ixin thi tumi ja'a ra dajon ra. <sup>21</sup>Ko ja'an ná tentha'a ná thi jian ko jeo'a ngathexin kon Ndo Dio, kai ngathexin kon chujni.

<sup>22</sup>Ko ngain ni te'i, ja'an ná rurua'an ná inaa xan choo ná, thi xan bikon ná tsjé ntha'a ixin ndua rinao tsjengijna ná ngain xree Jesucristo, ko jai icha rinao sinche'e xan xra ixin anto chunthia xan ngajin ra. <sup>23</sup>Xraxaon ra ixin ja'an ko Tito ntha'a ná xree Jesucristo ixin thjengijna ra ja'a ra. Ko ixin ni jidikao Tito ikanxion ni'ngo ru'an nā ko ni te'i nchesaye'e nā Jesucristo. <sup>24</sup>Ko ixin kain ni'ngo tjaago ra ixin ndua thjue'e ra nā, ko ixin, jaan, ndua thi ta'in nā'o ná ixin ja'a ra.

**Tumi xra tse ixin  
tsjengijnanxin ni chujni  
dithikaon Jesucristo**

**9** <sup>1</sup>Irugunda'a rukji'an ra ixin thi tumi tsjengijnanxin ra chujni dithikaon Jesucristo.

<sup>2</sup>Ja'an nuna ixin ndua rinao ra tsjengijna ra chujni te'i. Ja'an anto cha'na are thekian ni Macedonia ixin xro te ra ngain nunthe Acaya, jaayo bithja nano anto binao ra rukjengijna ra nā. Ko are ni Macedonia kui'in nā ji'i, ukain nā binao runche'e nā thi ja'a ra tenche'e ra. <sup>3</sup>Aro ja'an rua'an Tito ko kayui xan choo ná ixin tsjengijna ra xan, ixin satse ra tumi. Ko ja'naa sikon ni ixin ndua thi ndachrjan ixin ja'a ra. <sup>4</sup>Ixin je'a jian ja chrujan ni Macedonia sasukian ko sikon nā ixin ja'a ra xra xru'in tumi digatse ra. Ko ji'i naa juasuaxin ixin ja'an ná anto chunthia ná ngajin ra. Ko ja'naa tsu'en, ja'a ra icha tsusua'a ra. <sup>5</sup>Mexinxin ja'an ndachrjan ixin icha jian sa'o rurua'an xan choo ná te'i, ixin tsjengijna ra xan tsjejo ra tumi, thi ndachro ra rugajon ra. Ko ja'naa ja'a ra tsjaago ra ixin anto cha'a ra dajon ra tumi, ko je'a jinthani'a ra sajón ra tumi.

<sup>6</sup>Xraxaon ra ji'i: thi tsjé'a thenga, kai tsjé'a datsiin, ko thi thenga tsjé, kai tsjé datsiin. <sup>7</sup>Nanaa ra dajon ra inchin uxraxaon ra ngathe ansean ra, ko nche'a ra inchin chujni dechiin are dajon o dajon ra ixin danchia'a ra nā. Ixin Ndo Dio thjue'e Ndo chujni chee are dajon. <sup>8</sup>Ndo Dio nchao ruchjaa ra ko sinthathu'an ra kain thi jian ko xru'in sitjan'a ra, ko rucha'a ra ixin sinche'e ra thi jian. <sup>9</sup>Inchin chro ngain Xruen Ndo:

Ndo Dio anto tsjé bajon ndo ngain chujni nua, ko thi jian binche'e ndo, kainxin ncha'on se'e.

<sup>10</sup>Je'e ndo dajon ndo tsee dinga, ko kai chjaa ná ndo thi junthe ná. Ko sinchetsjé ndo tsee tsenga ra, ko jaña nchao tsjengijna ra icha chujni. <sup>11</sup>Ko ja'a ra tsjé ruchunda ra, ko jaña nchao tsjé sajón ra kai. Thi tumi batse ra ko chjana ni ra ixin tsji'an ná ngain ni choo ná, ko ixin tumi ji'i je'e nā anto tsexruxinxin nā Ndo Dio. <sup>12</sup>Ixin thi dajon ra ngain ni choo ná te'i, jeo'a thjengijna ra nā ixin thi rugunde'e nā, kai ji'i thjengijna nā ixin nchesaye'e nā Ndo Dio. <sup>13</sup>Thi tethjengijna ra nā ji'i tjaguxin ra ixin ndua chunthia ra ko dithikaon ra thi jian juajnee Jesucristo. Mexinxin je'e nā tsexruxi'in nā ko sinchesaye'e nā Ndo Dio, ixin nu'a ra dajon ra ngain nā ko ngain kain ni rugunde'e. <sup>14</sup>Ko je'e nā sanchie'e nā Ndo Dio ixin ja'a ra, ixin anto thjua'a ra nā ixin Ndo Dio anto jian binche'e ndo ngajin ra ko binthanchaon ra ndo. <sup>15</sup>Thexruxian Ndo Dio ixin thi chjaa ná ndo, ko chro'a rundachro ná kexreen tsjengexin ná ndo 'na!

**Pablo nichja jian ixin xree**

**10** <sup>1</sup>Ja'an Pablo na, ko rinthatsa'an ñao ra chrjuin inchin Jesucristo jian ngajin ná. Ixin ndachro ra ixin are ri'i ngaya'a ra ja'an xraon na, ko are kjin ri'i xraa anto chrintho na. <sup>2</sup>Mexinxin nthatsa'an ñao

ra ixin are sasutsja'a ra rinao'a tsuchrintho na ixin sintha'a thi uxraxa'on ngain chujni nichja ixin ja'an ná nth'a'a ná inchin rinao nthau'na ná. <sup>3</sup>Maski te ná nthi'i ngata'a nunthe aro ntho'a ná thi jian'a inchin nche'e chujni jii nthi'i ngata'a nunthe. <sup>4</sup>Thi chjaa ná Ndo Dio tsetuxin ná nthi'i je'a xraa thi tjayaxin chujni nthi'i ngata'a nunthe. Thi bayée ná jichunda icha jíe juachaxiin Ndo Dio, ko ji'i thi tunxanthe kain juachaxiin espíritu jian'a jii nthi'i ngata'a nunthe. <sup>5</sup>Ko ja'in tunxanthe ná kain thi jian'a nichja chujni ixin thi jian juajnee Ndo Dio ko ixin juachaxiin ndo daxingixin nā thi jian'a xraxaon nā ko duthikaon nā Jesucristo. <sup>6</sup>Ko ja'an ná xraxa'on ná sintha'a ná jīe ngain kexe'o chujni nche'a inchin thetu'en Jesucristo, ko ji'i tsu'en are kain ra jian sinche'e ra inchin je'e rinao.

<sup>7</sup>Ja'a ra je'o tsje'e ra thi nche'e chujni, ko tsje'a ra thi jii ngain anseen nā. Jā chrujan ra ndua dithikaon ra Jesucristo, kai tunu'a ra ixin ja'an ná kai dithika'on ná Jesucristo. <sup>8</sup>Maski icha tsa'in ña'o ixin juachaxin chunda ná Jesucristo chjaa ná, ixin jaña sinthasuji ra ixin sithikaon ra ngain Jesucristo ko je'a ixin sinthatjajin ra. <sup>9</sup>Ja'an rinao'a ixin ja'a ra ruxraxaon ra ixin ja'an je'o rina'o sinthaxraon ra ixin thi kji'an ra ngain xroon rua'an ra. <sup>10</sup>Thu'a ra ndachro ra ixin ja'an anto suji nichja ngain thi xroon kji'an ra ko kai ndachro ra ixin

are ri'i ngajin ra nthaxraon'a ra ixin suji'a nichja, mexinxin ncherenthe'a ni ra. <sup>11</sup>Aro thi chujni ndachro kain ji'i rugunda tsunu'e na ixin jaña'a inchin nichja ná ngain xroon kjin ná, jaña'a kai runichja ná are sasutsja'a ra.

<sup>12</sup>Ja'an ná rinao'a ná tsuya'i ná inchin chujni te'i ixin je'e na je'o na turenthe na. Aro chujni tuya'i ngain inaa chujni, chujni te'i xraxaon'a jaa. <sup>13</sup>Ja'an ná chro'a tsa'in ña'o ná, je'o ta'in ña'o ná ngain thi rua'an ná Ndo Dio ixin bintha'a ná xra, ko je'e chjana ná juachaxin kjuagu'a ra nthi'i Corinto. <sup>14</sup>Ko ja'an tsain'a ña'o icha, aro ja'an thi sa'o baso ngajin ra ko kjuagu'a ra thi jian juajnee Jesucristo. <sup>15</sup>Chro'a tsa'in ña'o ná ixin xra binche'e inaa chujni. Aro chuan ná ixin ja'a ra icha ruchunthia ra ngain Jesucristo, ko jaña'a icha tsjaago ná thi jian juajnee je'e. <sup>16</sup>Ko jaña'a nchao tsji'o ná juajnee Jesucristo ngain rajna te icha kjin. Ko tsain'a ña'o ná ixin xra jinche'e inaa chujni.

<sup>17</sup>Ko ja chrujan chujni rinao tsa'in ñao, ncho ta'in ñao ixin dithikaon Nchaa ná. <sup>18</sup>Je'a jian tsusaye'e chujni turenthe je'o, icha jian tsusaye'e chujni nichja jian ixin Ndo Dio.

**Chujni bandachro ixin  
kuinchie'e Jesucristo  
aro ndua'a**

**11** <sup>1</sup>Nthatsa'an ñao ra thixi'an ra thi rundathjo ra, maski dikon ra xraa

ndadixinga na. <sup>2</sup>Ixin thi juachjio tununa ixin ja'a ra thixin ngain Ndo Dio. Ixin ja'an undachrjan ixin sajón ra ngain Jesucristo, xraa naa xan nchrii xra xru'in xii digindathe. <sup>3</sup>Aro ja'an xraon na ixin tsu'an ra xraa ku'en Eva, are kunchee bincheye'e. Ko jaña'a chrujan chujni tsii ngajin ra ko sinthaya'a ra ko ndarutjaña'a ra ixin chunthia ra ngain Jesucristo. <sup>4</sup>Ixin ja'a ra dithuaxin ra thi'in ra chujni ndathjo ra ujee ixin Jesucristo ko je'a inchin ja'an ná kjuagu'a ra. Ko ngain ansean ra daye'e ra ujee espíritu ko je'a Espíritu Santo thi ja'a ra ubaye'e ra, ko dithikaon ra ujee juajna ko je'a thi jian juajnee Jesucristo thi undathjo ra. <sup>5</sup>Aro ja'an je'a icha renthe'a na ke thi chujni rue'e ra ko tunu'e na ixin anto renthe na ixin nthaya'a ra na ixin Jesucristo kuinchie'e na. <sup>6</sup>Maski ja'an je'a jian nichja xraa nichja je'e na, aro ja'an jian chunxin juajnee Ndo Dio. Ko ji'i ukjuagu'a ra ixin thi nichja ná ko thi nth'a'a ná.

<sup>7</sup>Nchingo jian'a bintha'a ixin xru'in tumi banchia'a ra are kjuagu'a ra juajnee Jesucristo. Ko ja'an je'a xraa naa chujni anto renthe bintha'a ixin ja'a ra rukurenthe ra. <sup>8</sup>Ja'an bayáa tumi bajón kanxion ni'ngo ixin jaña'a nchao bintha'a xra ngajin ra. <sup>9</sup>Are ja'an bari'i ngajin ra ko chrujan bagundana, ja'an xru'in baganchia'a ra ixin Macedonia bakixin kanxion

chujni bagithikaon Jesucristo, ni te'i bachjana thi bagundana. Ko jaña xru'in baganchia'a ra ko xru'in sanchia'a ra. <sup>10</sup> Ja'an jian nuna juajnee Jesucristo, ko nguixin nunthe Acaya xru'in chujni santsjena thi chrjuin tunu'e ansenna ixin ja'an danchia'a thi dundana. <sup>11</sup> ¿Unda nichja ja'in? ¿A ixin anto thjua'a ra?, Ndo Dio nu'e ndo ixin ja'an anto thjua'a ra.

<sup>12</sup> Ko ja'an xrasintha'a xra rintha'a ko jaña tsanchrjanda'a ni thjee je'o tsurenthe ko tsa'in ñao na. <sup>13</sup> Ixin chujni te'i, je'a chujni kuinchie'e Jesucristo ko kunxon nche'e na xraa chujni kuinchie'e Jesucristo, aro je'o nche'e na yaa ixin dantsjexin na tumii chujni. <sup>14</sup> Ko utsjé nthi'a tu'en ji'i ixin nchiijin thii inchin naa angeel Ndo Dio ko tungiixin inchin naa xru'i chrjuin. <sup>15</sup> Ko mexinxin chujni ncheka'o nchiijin xra nhexon na nche'e na thi jian. Aro kain chujni ji'i Ndo Dio sinche'e jie ngain na ixin thi nche'e na.

### Thi tangi ku'en Pablo

<sup>16</sup> Ko rundathjo ra inaa, xraxaon'a ra ixin ndaxenga na, aro ja xraxaon ra ixin ndadixinga na, maski jaña xraxaon ra, thi'in ra thi runichja ko jaña tsa'in ña'o nchin. <sup>17</sup> Thi ja'an rindachrjan je'a Ndo Dio kuetunna. Ja'an nuna jian ixin are je'o ni ta'in ñao ni, ji'i ruchro ixin ndakua'a te ni. <sup>18</sup> Ko jaña

tsjé chujni ta'in ñao ixin kain thi binche'e nthi'i ngata'a nunthe, jamee ja'an kai tsa'in ña'o. <sup>19</sup> Ja'a ra anto nu'a ra, mexinxin anto thixi'an ra thi'in ra thi ndachro chujni ndadixinga. <sup>20</sup> Ko kai thixi'an ra ixin nth'a'a ra na xraa chujni tuchji ngain naa xi najni, ko nthantha'a ra kain thi rinao na, ko nthaya'a ra na ko ningaku'an ra na ko te na xrangii raa na ngakon ra. <sup>21</sup> Ko tusuana ndachrjan ixin suji'a ná, ixin bintha'a ná xraa chujni te'i.

Ko ja chrujan ni ta'in ñao ixin thi tenche'e na, ja'an kai nchao tsa'in ña'o ko rinichja xraa naa chujni ndadixinga. <sup>22</sup> ¿Ko chujni te'i ndachro na ixin hebreo na? Ja'an kai hebreo na. ¿Ko ndachro na ixin Israel na? Ja'an kai Israel na. ¿Ko ndachro na ixin bachrjeninxin na Abraham? Ja'an kai bachrjeninxin Abraham. <sup>23</sup> ¿Ko je'e na ndachro na ixin nche'e na xree Jesucristo? Ko ja'an tusuana rundachrjan ji'i. Aro ja'an icha tsjé xree Jesucristo rintha'a ke je'e na, ko ja'an thi icha bikaon na, ko tsjé nthi'a biaxinna, ko kai tsjé nthi'a uchiaon ruge'en na. <sup>24</sup> Ko ni baketu'en ni judío na'o nthi'a kuetu'an na bintja na na ko kjuadunga na na cuarta kan the naa nthi'a. <sup>25</sup> Ko nii nthi'a kuaxin na na nthasen, ko naa nthi'a kuaxin na na xro, ko nii nthi'a xinkajingi jinda nthabarko rithji ja'an, ko naa nthi'a tabarituan jinda naa ncha'on ko

naa thie. <sup>26</sup>Ko nguii thi bakji ko bajji'nto tangi bathua, uchiao ndaruge'en na are bagathujin nda jithinga, ngain ni che'e, ngain ni chujnina ni judfo, ngain ni je'a judfo, ko bagathua tangi ngain rajna, ngataon jngi, ngain ndachaon, ko ngain chujni ndachro ixin je'e na dithikaon na Jesucristo aro ndua'a. <sup>27</sup>Ja'an bintha'a xra ko tsje thi tangi betan, ko tsje thie bagarichrin'a, tsje nthi'a bage'en na jintha ko jinda, ko tsje nthi'a xru'in bajine, ko tsje nthi'a bagathua kin ixin tsje'a luntho barichunda.

<sup>28</sup>Ko jeo'a ji'i, kai taa juachjaon ixin kain chujni dithikaon Jesucristo ngain kain ni'ngo.

<sup>29</sup>Are naa chujni xraa thinxin'a jian, ja'an kai tununa xraa chujni mee. Ko are naa chujni ncheye'e inaa chujni sinche'e thi jian'a, ja'an anto duña'o.

<sup>30</sup>Ja chrujan tsainxin ña'o, ja'an tsa'in ña'o ngain thi bintha'a ko kjuaago ixin suji'a na. <sup>31</sup>Ndo Dio, Ndudee Nchaa ná Jesucristo, thi jikininxin sinthusaye'e ná kainxin ncha'on, je'e nu'e ixin, jaan, ndua thi rinichja. <sup>32</sup>Are bari'i ngain rajna Damasco, xi rey Aretas bake'e xa naa thi kuetu'an nunthe'e Damasco. Ko xi mee bake'e xa chujni benda kain thi dixinxin ni Damasco ixin rutse na na ko rukiaxinna na. <sup>33</sup>Aro kanxion chujni bagakji'an jian bincheganianxin na na nganito thjario'o jindajin rajna kunixin naa nthaxra kaxro ko jaña sakuinga.

### Thi kununxi'in ko xraue Pablo

**12** <sup>1</sup>Xru'in dacha ni are nichja ni jian ixin je'o ni. Aro rugunda rundachrjan thi kjuagu'na ko ndachjejin na Jesucristo are xraa jituxinanxin. <sup>2</sup>Ko ja'an chunxin naa xii dithikaon Jesucristo, ko uchunda thenoo nano Ndo Dio sabikao ngain thi icha nui nthi'a ngajni. Aro nuna'a ja sakjui xa kunixin nthau'e xa, o na'i, je'o Ndo Dio nu'e. <sup>3</sup>Ko ja'an chunxin xii mee, je'o nuna'a ja sakjui xa kunixin nthau'e xa, o na'i, je'o Ndo Dio thi nu'e ji'i. <sup>4</sup>Ko Ndo Dio sabikao xii ji'i ngajni thi anto chrjuin jii, ko kui'in xa tsje thi jikininxin'a runichja xa, ko xru'in chujni ngata'a nunthe jichunda juachaxin runichja thi kui'in xa. <sup>5</sup>Ja'an nchao ruka'in ña'o ixin chunxin naa xii, inchin xi ji'i, aro tsain'a ña'o ixin ja'on, ja'an je'o runichja ixin suji'a na. <sup>6</sup>Ko je'a ndaxenga na ja ruka'in ña'o ixin thi ndachrjan ji'i, jaan ndua. Aro rinao'a nth'a'a ji'i, je'o rinao' ixin chujni runichja na ixin thi ja'an nth'a'a ko thi ja'an tjaago.

<sup>7</sup>Ko ixin rukain'a ña'o ixin thi anto chrjuin kuxinanxin, ja'an kununa xraa naa ncha'a bechria nthau'na. Ko ji'i juixin ngain nchiijin ixin anto tangi jinhegatho na. <sup>8</sup>Ko nii nthi'a banchiaa Nchaa ná ixin rugantsje na thi anto jithiin na. <sup>9</sup>Aro je'e ndachjejin na: "Xru'in icha rugudunda'a, je'o thi ja'an anto thjua'a ixin juachaxinna

xraago ngain thi chujni suji'a." Mexinxin ja'an cha'na ixin suji'a na ixin jaña'a juachaxiin Jesucristo xraago ngajin. <sup>10</sup>Mexinxin cha'na ixin suji'a na, ixin chrjuin'a nichja na ixin ja'an, nchekinga na na, chunda'a thi rugundana ko detan tangi ixin dithika'on Jesucristo. Ko thi icha nchesuji na, are ja'an xraxa'on ixin suji'a na.

**Pablo ta juachjaon  
ixin ni Corinto**

<sup>11</sup>Ja'an kua'in ña'o inchin naa chujni ndadixinga ixin nichja jian ixin ja'on, aro ixin ja'a ra banthaxin yaa. Ko ja'a ra thi runichja ra jian ixin ja'an, ko ja renthe'a na ngajin ra, icha renthe'a chujni ndachro ixin Ndo Dio kuinchie'e, maski ja'an xru'in renthe na. <sup>12</sup>Ko ja'an anto kuixin na kain thi tangi, are bintha'a xra ngajin ra ko bikon ra thi na'a bagikunxin ra ko banthaxruan chujni ni'i, ko jaña'a kjuagu'a ra ixin ja'an ndua naa ni kuinchie'e Jesucristo. <sup>13</sup>Ko, ¿unda ja'a ra kjui'a ra icha renthe ke icha ni'ngo? Ununa unda, ixin ja'an xru'in thi bagundana banchia'a ra. ¡Ko nchetjañana ni ra ixin xru'in banchia'a ra!

<sup>14</sup>Ko jai uninxin nthi'a rina'o sasutsja'a ra, ko rinao'a ruchja'a ra juachjaon ixin thi sundanna, ixin ja'an saso'a ixin tumia ra; ja'an saso ixin ja'a ra. Ixin je'a chjan thjee tumi ixin ndudee xan, nduda'a ndo jikininxin tsjee tumi ixin xe'en ndo. <sup>15</sup>Ko

ja'an rina'o sinthaxian kain thi richunda ko jeo'a yaa, kai ruxrajon na tsjejena ixin ja'a ra. Ja'an anto thjua'a ra, aro nchingo ja'a ra thjuena'a ni ra.

<sup>16</sup>Ko ja'a ra nu'a ra ixin ja'an binao'a ruchja'a ra juachjaon ixin ruchjana ni ra thi bangundana, aro kainxion chujni nichja na jian'a ixin ja'an, ixin anto nuna kexreen jimao banthaya'a ra. <sup>17</sup>Ndachjejin ni ra, ¿kexe'e chujnina ru'an ngajin ra banthaya'a ra ko bantsjakua ra thi techunda ra?

<sup>18</sup>Ja'an binthatsaan ñao Tito ixin je'e biji bitsja'a ra ko ngain je'e biji inaa xan choo ná. Ko, ¿a Tito banthaya'a ra ixin bantsjakua ra thi techunda ra? ¿A nua'a ra ixin ja'an ná xraje'o Espíritu techunda ná ko kayui ná xraje'o xra tentha'a ná? <sup>19</sup>¿A xraxaon ra ixin ja'an ná tedanchia'a ra juaditjaaña ngajin ra? Aro je'a jaña'a. Ja'an ná dithika'on ná Jesucristo ko Ndo Dio nu'e ndo ixin thi tenichja ná, jaan, ndua ko kain thi bintha'a ná tsjengijina ra ko sinthasuji ra. <sup>20</sup>Ko ja'an xraon na ixin are sasutsja'a ra itenche'a ra inchin ja'an rujina'o, ko sikon'a ni ra inchin ja'a ra texraxaon ra rugikon ni ra. Ko xraon na sithja ra tetheto ra, o tetunchjue'e choo ra, o teduñau'e choo ra, o idakjio'a choo ra, o tenichja ra jian'a ixin inaa chujni, o nichjakua ra ixin chujni, o jita'in ñao ra, o tencheketo ra chujni.

<sup>21</sup>Kai xraon na ixin are sasutsja'a ra inaa, Ndo Dio sinchekununa jíe juasuaxin. Ko rutsjanga ixin tsjé ra



xra thinthue'a ra thi jian'a tenche'e ra ixin dinthechriko'o ra nchrii je'a chri'a ra o xii je'a xixi'a ra ko xra thinthue'a ra kain thi thiaku'en nthau'a ra.

### Thi kuetu'an Pablo

**13** <sup>1</sup>Ji'i ninxin nthi'a sasutsja'a ra. Ko xraxaon ra inchin ndachro ngain Xruen Ndo Dio: "Are tsjang'i ra naa chujni ixin thi jian'a binche'e, rugunda se'e yoo o nii chujni bikon thi ku'en." <sup>2</sup>Are ngain nthi'a yuxin baso ngajin ra, ja'an ndathjo ra ji'i, maski jai ri'a ngajin ra, xraje'o tendathjo ra inaa: Are sasutsja'a ra, ja'an itsiakunua'a ra xro binche'e ra o tenche'e ra thi jian'a. <sup>3</sup>Ko ja'a ra tethjee ra ixin sikon ra a jaan ndua Jesucristo nchegunda na runichja ngajin ra. Ko Jesucristo xru'in ncha'on tjaago ixin suji'a ngajin ra ixin je'e tjaago thi jié juachaxin chunda ngajin ra. <sup>4</sup>Jaan, ndua are je'e benganito ntha cruz xraa chunda'a juachaxin, aro jai je'e jichon kunixin juachaxiin Ndo Dio. Ja'naa ja'an ná kai suji'a ná inchin Cristo are benganito ntha cruz, aro kunixin juachaxiin Ndo Dio, suji te ná ixin ja'naa nchao tsjengijna ra.

<sup>5</sup>Xraxaon ra jian thi tenche'e ra ko tsje'e ra a chunthia ra ngain Jesucristo, ko ja tsixi'an ra ko sinche'a ra thi jian'a, ja'naa sikon ra ixin Jesucristo jii ngajin ra. Aro ja binche'e ra thi jian'a, ji'i ruchro ixin Jesucristo ko'a ngajin

ra. <sup>6</sup>Ko rina'o tsunu'a ra ixin ja'an ná xru'in thi jian'a bintha'a ná.

<sup>7</sup>Ko kai danchiaa ná Ndo Dio ixin xru'in thi jian'a sinche'e ra, je'a ixin chujni runichja na ixin anto jian kjuagu'a ra, aro je'o rina'o ná ixin ja'a ra sinche'e ra thi jian, maski chujni nichja ixin ja'an ná ndakua'a bintha'a ná. <sup>8</sup>Ixin ja'an ná chro'a runichjangii ná thi ndua, ja'an ná je'o dithua ná runichja ná jian ixin thi ndua. <sup>9</sup>Mexinxin ja'an ná cha'na ná are suji'a ná, ko ja'a ra icha tsusuji ra. Ko danchiaa ná Ndo Dio ixin ja'a ra tsinthu'e ra kain thi jian'a binche'e ra. <sup>10</sup>Ko riru'an ra xroon ji'i, ixin are ja'an saso, suji'a sinthasatha'a ra kunixin juachaxin chunda ja'an. Thi juachaxin ja'an richunda, Nchaa ná chjana ixin tsjengijnanxin ra ko je'a ixin sinthagatho ra tangi.

<sup>11</sup>Kain ra xro choo ná kain ji'i thi ndathjo ra ko rina'o ixin chrjuin tsunu'a ra ko thjee ra ixin jian sinche'e ra kain, nchesuji choo ra, xra je'o juaxraxaon dinthechunda ra ko jian dakjio'o choo ra. Ko Ndo Dio, ndo anto thjuaa ná ko chrjuin nchekunu'e ansean ná, se'e ngajin ra. <sup>12</sup>Jian chje'e choo ra juajna inchin kukuan ná. <sup>13</sup>Ko kain xan choo ná dithikaon Jesucristo rua'an ra xan juajna.

<sup>14</sup>Ko dayé'e ra thi jian dajon Nchaa ná Jesucristo. Ko thi thjuaa Ndo Dio ko thi nche'e Espíritu Santo ixin jian sakji'o choo ra se'e ngajin ra. Ja'naa tsu'en.